

یہ مجموعہ سیرت نگاری کی روایت کے بارے میں قیمتی معلومات فراہم کرتا ہے اور قارئین کی معلومات میں اضافے کا ذریعہ بنتا ہے۔ (س م خ)

جناب غلام احمد پرویز کی فکر کا علمی جائزہ، مرتب: شکیل عثمانی۔ ناشر: نشریات، الحمد مارکیٹ، اردو بازار، لاہور۔ فون: ۰۳۱۸-۳۳۲۰۳۳۲-۳-۰۴۲۔ صفحات: ۱۷۶۔ قیمت: ۲۲۰ روپے۔

۲۰ ویں صدی میں سنت اور حدیث کے منکرین میں ایک نام غلام احمد پرویز صاحب کا بھی تھا، جنہیں قیام پاکستان کے بعد بالخصوص حاکم طبقوں کی سرپرستی بھی حاصل رہی۔ وہ دین کے مآخذ قرآن (حدیث، سنت اور پھر فقہ) پر تیشہ زنی کرتے ہوئے دین بے زار قوتوں کے ہاتھ مضبوط کرنے اور نئی نسل کے اذہان میں شک اور تذبذب کی فصل بونے میں حصہ لیتے رہے۔

اس طرز فکر پر معاصر علماء اور دانش وروں نے، بڑی مسکت اور مدلل گرفت کی۔ اس نوعیت کی منتخب تحریروں کا ایک مجموعہ شکیل عثمانی نے زیر نظر کتاب کی صورت میں مرتب کیا ہے۔ اگرچہ اس میں حوالہ تو جناب پرویز کا ہے، مگر میڈیا کی لہروں کے سہارے یہ فکر آج بھی بہ اندازِ دگر: تجدد اور روشن خیالی زہرنا کی پھیلا رہی ہے۔ ان حوالوں سے پرویز صاحب کو محض تاریخ کا موڑ سمجھ کر نظر انداز نہیں کیا جاسکتا، بلکہ معاصر جدیدیت اور اسلام کی جدید کاری کے شائقین کی حرکتوں کا مفہوم بھی اس آئینے میں پڑھا دیکھا جاسکتا ہے۔

شکیل عثمانی نے اس موثر انتخاب کے لیے جن اہل فکر و دانش سے تحریریں مستعار لی ہیں، ان میں شامل ہیں: سید ابوالاعلیٰ مودودی، امین احسن اصلاحی، قمر عثمانی، ماہر القادری، پروفیسر خورشید احمد، ڈاکٹر محمد دین قاسمی، خورشید ندیم، وارث میر۔ (س م خ)

اسلامی معاشرے کی تعمیر میں خواتین کا حصہ، مولانا محمد یوسف اصلاحی۔ ناشر: الہدٰی پبلی کیشنز، ۲۳- راجت مارکیٹ، اردو بازار، لاہور۔ فون: ۰۳۰-۳۳۲۵۰۳۰-۳-۰۴۲۔ صفحات: ۲۴۰۔ قیمت: ۲۰۰ روپے۔

مولانا محمد یوسف اصلاحی نے زیر تبصرہ کتاب میں اسلامی معاشرتی زندگی کی اہمیت، اسلامی تہذیب و تمدن کی بنیادوں کا ذکر کیا ہے، جن سے اخلاص عمل، فکرِ آخرت اور اسلامی معاشرت